

## ఆదిత్యహృదయమ్

---

॥ ఓం ॥

దేవ త్వం జగతాం నాథంపరమాత్మా  
దారాః పుత్రా ధనం రాజ్యం సర్వ త్వం మాయయా కృతమ్  
అతోహం దేవదేవేశ నాకాంక్షేన్యత్ప్రసీదం మే  
తత్తిష్ఠతం మనో నామ త్వయి నాన్యత్ర మే సదా ॥

అథ ఆదిత్యహృదయమ్

తతో యుద్ధపరిశ్రాంతమ్ సమరే చింతయా స్థితమ్ ।  
రావణం చాగ్రతో దృష్ట్వా యుద్ధాయ సముపస్థితమ్ ॥ ౧ ॥

దైవతైశ్చ సమాగమ్య ద్రష్టుమభ్యాగతో రణమ్ ।  
ఉపాగమ్యాబ్రవీద్రామమగస్త్యో భగవాన్పుషిః ॥ ౨ ॥

రామ రామ మహాబాహో శృణు గుహ్యం సనాతనమ్ ।  
యేన సర్వానరీన్వత్స సమరే విజయిష్యసి ॥ ౩ ॥

ఆదిత్యహృదయం పుణ్యం సర్వశత్రువినాశనమ్ ।  
జయావహం జపేన్నిత్యం అక్షయ్యం పరమం శివమ్ ॥ ౪ ॥

సర్వమంగలమాంగల్యం సర్వపాపప్రణాశనమ్ ।  
చింతాశోకప్రశమనం ఆయుర్వర్ధనముత్తమమ్ ॥ ౫ ॥

రశ్మిమంతం సముద్యంతం దేవాసురనమస్కృతమ్ ।  
పూజయస్వ వివస్వంతం భాస్కరం భువనేశ్వరమ్ ॥ ౬ ॥

సర్వదేవాత్మకో హ్యేషః తేజస్వీ రశ్మిభావనః ।  
ఏష దేవాసురగణాంల్లోకాన్ పాతి గభస్తీభిః ॥ ౭ ॥

ఏష బ్రహ్మ చ విష్ణుశ్చ శివః స్కందః ప్రజాపతిః ।  
మహేంద్రో ధనదః కాలో యమః సోమో హ్యపాం పతిః॥ ౮ ॥

పితరో వసవః సాధ్యా హ్యశ్వినౌ మరుతో మనుః ।  
వాయుర్వహ్నిః ప్రజాప్రాణః ఋతుకర్తా ప్రభాకరః॥ ౯ ॥

ఆదిత్యః సవితా సూర్యః ఖగః పూషా గభస్తిమాన్ ।  
సువర్ణసదృశో భానుర్హిరణ్యరేతా దివాకరః॥ ౧౦ ॥

హరిదశ్వః సహస్రార్చిః సప్తసప్తిర్మరీచిమాన్ ।  
తిమిరోన్మథనః శంభుస్త్వష్టా మార్తాండ అంశుమాన్॥ ౧౧ ॥

హిరణ్యగర్భః శిశిరస్తపనో భాస్కరో రవిః ।  
అగ్నిగర్భోదితేః పుత్రః శంఖః శిశిరనాశనః॥ ౧౨ ॥

వ్యోమనాథస్తమాభేదీ ఋగ్యజుఃసామపారగః ।  
ఘనవృష్టిరపాం మిత్రో వింధ్యవీధీ ప్లవంగమః॥ ౧౩ ॥

ఆతపీ మండలీ మృత్యుః పింగలః సర్వతాపనః ।  
కవిర్విశ్వో మహాతేజాః రక్తః సర్వభవోద్భవః॥ ౧౪ ॥

నక్షత్రగ్రహతారాణామధిపో విశ్వభావనః ।  
తేజసామపి తేజస్వీ ద్వాదశాత్మన్నమోస్తు తే॥ ౧౫ ॥

నమః పూర్వాయ గిరయే పశ్చిమాయాద్రయే నమః ।  
జ్యోతిర్గణానాం పతయే దినాధిపతయే నమః॥ ౧౬ ॥

జయాయ జయభద్రాయ హర్యశ్వాయ నమో నమః ।  
నమో నమః సహస్రాంశో ఆదిత్యాయ నమో నమః॥ ౧౭ ॥

నమః ఉగ్రాయ వీరాయ సారంగాయ నమో నమః |  
నమః పద్మప్రబోధాయ మార్తండాాయ నమో నమః || ౧౮ ||

బ్రహ్మేశానాచ్యుతేశాయ సూర్యాయాదిత్యవర్చసే |  
భాస్వతే సర్వభక్షాయ రౌద్రాయ వపుషే నమః || ౧౯ ||

తమోఘ్నాయ హిమఘ్నాయ శత్రుఘ్నాయామితాత్మనే |  
క్రుతఘ్నఘ్నాయ దేవాయ జ్యోతిషాం పతయే నమః || ౨౦ ||

తప్తచామీకరాభాయ వహ్నయే విశ్వకర్మణే |  
నమస్తమోభినిఘ్నాయ రుచయే లోకసాక్షిణే || ౨౧ ||

నాశయత్యేష పై భూతం తదేవ సృజతి ప్రభుః |  
పాయత్యేష తపత్యేష వర్షత్యేష గభస్తిభిః || ౨౨ ||

ఏష సుప్తేషు జాగర్తి భూతేషు పరినిష్ఠితః |  
ఏష ఏవాగ్నిహోత్రం చ ఫలం చైవాగ్నిహోత్రిణామ్ || ౨౩ ||

వేదాశ్చ క్రతవశ్చైవ క్రతూనాం ఫలమేవ చ |  
యాని కృత్యాని లోకేషు సర్వ ఏష రవిః ప్రభుః || ౨౪ ||

|| ఫలశ్రుతిః ||

ఏనమావత్సు కృచ్ఛేషు కాంతారేషు భయేషు చ |  
కీర్తయన్ పురుషః కశ్చిన్నావసీదతి రాఘవ || ౨౫ ||

పూజయన్వై నమేకాగ్రో దేవదేవం జగత్పతిమ్ |  
ఏతత్ త్రిగుణితం జప్త్వా యుద్ధేషు విజయిష్యసి || ౨౬ ||

అస్మిన్ క్షణే మహాబాహో రావణం త్వం వధిష్యసి ।  
ఏవముక్త్వా తదాగస్త్యో జగామ చ యథాగతమ్ ॥ ౨౭ ॥

ఏతచ్ఛ్రుత్వా మహాతేజా నష్టశోకోభవత్తదా ।  
ధారయామాస సుప్రీతో రాఘవః ప్రయతాత్మవాన్ ॥ ౨౮ ॥

ఆదిత్యం ప్రేక్ష్య జప్త్వా తు పరం హర్షమవాప్తవాన్ ।  
త్రిరాచమ్య శుచిర్భూత్వా ధనురాదాయ వీర్యవాన్ ॥ ౨౯ ॥

రావణం ప్రేక్ష్య హృష్టాత్మా యుద్ధాయ సముపాగతమ్ ।  
సర్వ యత్నీన మహతా వధే తస్య ధృతోభవత్ ॥ ౩౦ ॥

అథ రవి రవదన్నిరీక్ష్య రామం  
ముదితమనాః పరమం ప్రహృష్యమాణః ।  
నిశిచరపతిసంక్షయం విదిత్వా  
సురగణమధ్యగతో వచస్త్వరేతి ॥ ౩౧ ॥

ఇత్యార్షే శ్రీమద్రామాయణే  
వాల్మీకీయే ఆదికావ్యే యుద్ధకాండే  
ఆదిత్యహృదయం నామ సప్తోత్తరశతతమః సర్గః ॥

॥ ఇతి ఆదిత్యహృదయమ్ ॥